

## சாள்ஸ் அன்ரனி

**சாள்ஸ் அன்ரனி** தமிழீழ விடுதலைப் புலிகள் இயக்கத்தின் மூத்த உறுப்பினர்களில் ஒருவர். தலைசிறந்த கெரில்லா வீரன். திருமலையில் பிறந்த இந்தத் தியாகச் செம்மல் சிங்கள இனவெறி ஆட்சியாளர்களின் கொடுமைகளையும் ஒடுக்குமுறைகளையும் தன் சிறு வயதிலிருந்தே கண்டுகொண்டவன். அதற்கெதிராய்க் கிளர்ந்தான்.

சிங்களத்தின் திட்டமிட்ட குடியேற்றங்களாலும் கடற்படை, இராணுவம், பொலிஸ், காதையர் குழு எனப் பல்வேறு பெயர்களில் சிங்களப் பேரினவாதிகளால் திருமலை மண் சூறையாடப்பட்டுக் கபளீகரம் செய்யப்பட்டதும் அல்லாமல் அங்கு வாழ்ந்த மக்கள் தமது பூர்வீக நிலங்களிலேயே அகதிகளாக்கப்பட்டதும், கொல்லப்பட்டதும், வணக்கஸ்தலங்கள் தாக்கப்பட்டதும், சாள்ஸ் அன்ரனியின் மனதில் ஆறாத வருவை ஏற்படுத்தியது. இந்த வடு அவனுக்கு சிங்கள இனவெறிக்கு எதிராகப் போராடும் உந்துசக்தியைக் கொடுத்தது.

தனது பள்ளி நாட்களிலேயே சிங்கள இனவெறிக்கு எதிரான போராட்டத்தினை ஆரம்பித்திருந்தவன், எவருடைய உதவியுமின்றி தனித்தே செயற்பட்டுவந்தான். 1979ஆம் ஆண்டு ஆகஸ்ட் மாதம் கொண்டுவரப்பட்ட சிறீலங்கா ஜனநாயக சோசலிசக் குடியரசின் அரசியல் யாப்பின் அடிப்படையில் ஜே.ஆர். ஜெயவர்த்தனா பதவி ஏற்கும் விழாவினை சிங்களம் தமிழீழம் எங்கும் அமாக்களமாகக் கொண்டாட முடிவுசெய்தது. இந்த வைபவத்தினையொட்டி திருமலை இந்துக் கல்லூரியில் சிறீலங்காவின் தேசியக்கொடியேற்றல் நிகழ்வும், வேறுசில நிகழ்வுகளும் ஒழுங்குசெய்யப்பட்டிருந்த வேளையில், தனக்கே உரிய திறமையைப் பயன்படுத்தி “பொஸ்பரஸ்” என்னும் இரசாயனப் பொருளை அத்தேசியக்கொடியினுள் மறைத்து வைத்தான். தேசியக்கொடி ஏற்றப்படும்போது “பொஸ்பரசின்” செயற்பாட்டால் கொடி எரிந்து சாம்பலாகியது.

சந்தேகத்தின்பேரில் சாள்ஸ் அன்ரனி சிங்களப் படையினரால் கைதுசெய்யப்பட்டுச்

சித்திரவதைக்குள்ளாக்கப்பட்டான். விடுதலையை உயிராக நேசிக்கும் எந்த வீரனுக்கும் சித்திரவதைகளும், சிறைக்கூடங்களும் என்னதான் செய்துவிடமுடியும். தனது கொள்கையிலேயே உறுதியாக இருந்தவன் சாள்ஸ் அன்ரனி. தனக்கு உதவிய எவரையும் அவன் காட்டிக்கொடுக்கவில்லை.



**தேசியத்தலைவருடன் தளபதி சாள்ஸ் அன்ரனி**

தனது தனிமனித செயற்பாடானது, சிங்கள அரசு அடக்குமுறை இயந்திரத்தை எதிர்ப்பதற்குப் போதுமானதாக இல்லையென்பதை உணர்ந்த அவன், புரட்சிகர இயக்கத்தில் இணைந்துகொண்டான். அவன் இயக்கத்தில் இணையும்போது வளமான வாழ்க்கையோ வருமானமோ எதுவுமற்ற அவனின் குடும்பத்தின் எதிர்பார்ப்புகளைத் தூக்கிப்போட்டுவிட்டு விடுதலைப் புலிகள் இயக்கத்தில் நுழைந்துகொண்டான். தலைவர்மீது அசையாத நம்பிக்கையும் பற்றும் கொண்டிருந்தவன். தலைவரின் வழிநடத்தலில் தமிழீழ விடுதலை வெற்றிகொள்ளப்படும் என்பதை உணர்ந்து அன்றைய நாட்களில் தலைவருடன் சேர்ந்து நடைபோட்டான்.

சாள்ஸ் அன்ரனி தமிழீழ விடுதலைப் புலிகள் இயக்கத்தில் இணையும்போது ஒருசில உறுப்பினர்களையே இயக்கம் கொண்டிருந்தது. தலைவர் அவர்களிடம் நேரடியாக ஆயுதப் பயிற்சியைப்பெற்ற சாள்ஸ் அன்ரனி, அன்றிலிருந்து தலைவர் பிரபாகரன் அவர்களுக்கு மிகவும் நம்பிக்கையாகவும், விசுவாசமாகவும் திகழ்ந்தான். ஒரு கெரில்லா வீரனுக்குரிய ஒழுக்கம், கட்டுப்பாடு, சுயநம்பிக்கை, இலட்சியப்பற்று என்பவற்றைப் பேணுவதில் அவன் காட்டிய ஆர்வம் அசாத்தியமானது. அந்தவகையில் தலைவர் அவர்களுக்கும் பெரும் நம்பிக்கைக்குரியவனாக விளங்கினான். தமிழீழ விடுதலைப் புலிகளின் தாக்குதல் பிரிவு 1982ஆம் ஆண்டு உருவாக்கப்பட்டபோது, அதன் தளபதியாக சாள்ஸ் அன்ரனி தலைவர் அவர்களால் நியமிக்கப்பட்டார். 1982இல் ஜே.ஆர். ஜெயவர்த்தனா இரண்டாவது தடவையாக ஜனாதிபதித் தேர்தலில் போட்டியிடுவதற்குத் தேர்தல் பிரச்சாரத்திற்காக யாழ். வந்திருந்தவேளை புலிகள் ஓர் எதிர்ப்பைக் கொடுக்க எண்ணினர். காரைநகர் கடற்படைத் தளத்திலிருந்து ரோந்து சென்ற கடற்படை வாகனத் தொடர்மீது பொன்னாலைப் பாலத்தில் வைத்து புலிகள் தாக்குதல் நடத்தினர். துரதில்லவசமாக அந்தத் தாக்குதலிலிருந்து கடற்படையினர் உயிர்தப்பிக்கொண்டபோதும், அன்றைய அரசியல் இராணுவச் சூழ்நிலையில் இத்தாக்குதலானது பாரிய தாக்கத்தை உண்டுபண்ணியமை குறிப்பிடத்தக்கது.

அதன் பின்னர், அக்டோபர் 27ஆம் திகதி, தளபதி சாள்ஸ் அன்ரனி தலைமையில் சாவகச்சேரி பொலிஸ் நிலையத்தினுள் உட்புகுந்த அணியினர் நடத்திய அதிரடித் தாக்குதலில் பல பொலிசார் கொல்லப்பட்டதுடன் பலர் காயமடைந்தனர். 33ற்கு மேற்பட்ட ஆயுதப் போர்க்கருவிகள், வெடிபொருட்கள் கையகப்படுத்தப்பட்டன. அன்றைய காலகட்டத்தில் இந்த ஆயுதங்கள் தமிழரின் விடுதலைப் போரையே அடுத்த கட்டத்திற்கு இட்டுச் செல்வதைத் தீர்மானிக்கும் பெறுமானம் உள்ளவையாக இருந்தன. இத்தாக்குதலின்போது தளபதி சாள்ஸ் அன்ரனி காலில் காயமடைய நேர்ந்தது. சாவகச்சேரி பொலிஸ் நிலையம் மீதான தாக்குதலானது அதுவரை காலமும் உளவுத்துறை (ஊஐஐ) அழிப்பு, ரோந்துப்படை அழிப்பு என இருந்த கரந்தடி இயக்கத்தினது இராணுவ வளர்ச்சிப் போக்கின் அடுத்த கட்டத்தைப் பறைசாற்றிய தாக்குதலாக அமைந்தது.

இத்தாக்குதல்களால் போராட்டத்தின் ஆரம்ப நாட்களில் பெறப்பட்ட இவ வாயுதபலமானது, அன்றைய நாட்களில் விலைமதிப்பற்றதாகவும், போராட்ட வளர்ச்சிக்கு உயிருட்டுவதாகவும் இருந்தன. பின்னர் கந்தர்மடத்தில் இராணுவத்தினர்மீதான தாக்குதல், தேசத்துரோகிகள் அழிப்பு, காங்கேசன்துறை சீமெந்துத் தொழிற்சாலையில் வெடிபொருட்கள் மீட்புத் தாக்குதல் என்று அவனது நடவடிக்கைகள் தொடர்ந்தன. தளபதி சாள்ஸ் அன்ரனி தனது போராட்ட வாழ்வில் மூன்று தடவைகள் விழுப்புண் அடைந்து உயிராபத்தினை எதிர்நோக்கினான். 1982ஆம் ஆண்டு மறைவிடம் ஒன்றில் பயிற்சியின்போது தவறுதலாக துப்பாக்கி வெடித்ததில் நெஞ்சில் ஏற்பட்ட காயம் அவனுக்குப் பெரும் பாதிப்பையேற்படுத்தியது. பேசமுடியாமல் அவனது மூச்சுத்திணறியது. பேசுவதற்கு அவனது உடல்நிலை இடங்கொடுத்த போதெல்லாம் விக்கித்து விக்கித்து அவன் உச்சரித்த வார்த்தைகள் “ஆயுதத்தை இடம் மாற்றுங்கோ” “இயக்கத்தைக் காட்டிக்கொடுத்திடாதையங்கோ” மரண அவஸ்தை நேரத்திலும் இயக்கம் குறித்து மட்டுமே உதிர்ந்த வார்த்தைகள் எமது இனத்தின் விடுதலையில் அவன் கொண்டிருந்த பற்றுறுதியை வெளிப்படுத்தின. அது எமது இனத்தின் வீரமரபிற்குத் தலைவர் இட அத்திவாரத்தை வலுப்படுத்தி மக்களுக்கும் போராளிகளுக்கும் முன்மாதிரிகளாயின.

சாவகச்சேரியில் பொலிஸ் நிலையத் தாக்குதலுக்குப் பொறுப்பேற்றுச் சென்றபோது, காலில் ஏற்பட்ட காயத்தைப் பெருப்படுத்தாமல், எதிரியிடமிருந்து கைப்பற்றிய ஆயுதத்தை வாகனத்தில் ஏற்றிவிட்டு அவ விடத்திலேயே மயங்கிவிட்டார். சற்றுநேரம் கழித்து அரைமயக்க நிலையிலும் “ஆயுதம் எதையும் விடாமல் ஏற்றுங்கள்” இதனையே அவர் வாய் உச்சரித்ததை கூட்சென்ற தோழர்கள் நினைவு கூருகிறார்கள்.

முன்றாவதாக அவர் சந்தித்த உயிராபத்து, அவரின் போராட்ட வாழ்வின் இறுதி அத்தியாயங்கள் ஆகியன. 15.07.1983 அன்று அவர்கள் இருந்த மறைவிடம் துரோகி ஒருவனால் காட்டிக்கொடுக்கப்பட்டு, சிங்களப் படைகளால் முற்றுக்கையிடப்பட்டது. எதிர்த்தாக்குதல் நடாத்தியவண்ணம் முற்றுக்கையை உடைத்து வெளியேறியபோது, தளபதி சாள்ஸ் அன்ரனி காலில் காயமடைய நேரிடுகிறது. கூட நின்ற தோழர்கள் அவரைக் காப்பாற்ற முயற்சி எடுத்தபோதும் அங்கிருந்த சூழ்நிலை சாத்தியப்படாததால் எதிரிப்படைகள் மிகவும் நெருங்கிக்கொண்டிருந்தன. ஆபத்தான சூழ்நிலையை உணர்ந்துகொண்ட சாள்ஸ் அன்ரனி விரைந்து முடிவெடுக்கிறான். தன்னைச் சுட்டுவிட்டு தனது ஆயுதத்தை எடுத்துக்கொண்டு தப்பிச்செல்லுமாறு கட்டளை இடுகிறான். தோழர்கள் தடுமாறுகின்றனர் தயங்குகின்றனர். மீண்டும் கண்டிப்பான குரலில் கட்டளை பிறந்தது. தோழனின் கையில் இருந்த துப்பாக்கி எங்கள் உயரிய தளபதியின் நெற்றியில் ஒரு ரவையை உமிழ்ந்து ஓய்கின்றது. தமிழீழ மண்ணின் விடுதலைக்கு வித்தாகிய பெருமையுடன் வீரத்தளபதியின் உடல் மண்ணை முத்தமிடுகின்றது. அன்று எங்கள் முதல் தளபதியின் நெற்றியிலிருந்து வடிந்த குருதி பெரும் வீரப்பிரவாகத்தின் ஊற்றாய் மீசாலை மண்ணை நனைக்கிறது.

தோழர்கள் விரைவாகப் பின்வாங்குகின்றனர். சற்றுநேரத்தில் ஆனந்தனும் சூடுபட தன்தளபதியின் முடிவினையே தானும் வரித்துக்கொண்டான். எஞ்சிய மற்றத் தோழர்கள் துப்பாக்கிகளுடனும் காயங்களுடனும் தளம் திரும்பினர். தளபதி சாள்ஸ் அன்ரனியின் உடலைக் கைப்பற்றிய சிங்களத்திற்கு அவரது உயிர்ற்ற உடலே அச்சுறுத்தலாக அமைந்தது. அவரது தாயார் பல தடவை கேட்டும் உடல் ஒப்படைக்கப்படவில்லை. உடல் வைக்கப்பட்டிருந்த யாழ். மருத்துவமனை பெருந்தொகை இராணுவத்தினரால் காவல் வைக்கப்பட்டிருந்தது. இறுதியில் ஊர்காவற்றுறைக்குச் செல்லும் பிரதான வீதியில் அல்லைப்பிட்டியை அண்டிய கடற்கரை ஓரத்தில் சிங்களப் “பேய்கள்” சுற்றி நிற்க, எங்கள் தளபதியின்

புகழுடல் தீயில் சங்கமமாகி தமிழீழக் காற்றுடன் கலந்தது. “விடுதலைப் புலிகளின் தாக்குதல் தளபதியை அழித்துவிட்டோம்” என திமிருடன் நிமிர்ந்த சிங்களப் படைக்கு, தளபதியை, தன் தோழனை இழந்த எங்கள் தலைவன் சாள்ஸ் அன்ரனியின் உடையணிந்தே பதிலடிக்குப் புறப்பட்டார். ஒருவார இடைவெளியில் திருநெல்வேலியில் புயல் வீசியது. போராட்ட வரலாற்றில் அது ஒரு பெரும் புயல்தான். தன் தளபதியைப் பறித்த எதிரிக்கு தலைவன் கொடுத்த பதில் அது. அதுவே வரலாற்றுத் திருப்புமுனையாக அமைந்த 23.07.1983 அன்றைய திருநெல்வேலி கண்ணிவெடித்தாக்குதல்.

தளபதி சாள்ஸ் அன்ரனி ஓர் உன்னதமான போராளி. எமது இனத்தின் விடுதலைக்காக, இயக்கத்தையும் ஆயுதத்தையும் உயிரிலும் மேலாக நேசித்தான். இரகசியத்தைக் காக்கவும் போராட்டத்தின் ஆயுதத்தைக் காக்கவும் தமிழனின் கௌரவத்தைக் காக்கவும் உயிரைவிட்டான். இந்த உன்னத வீரனின் தியாகமும் அர்ப்பணிப்பும் விடுதலைப் போராட்டத்தில் ஓவ்வொரு புலி வீரர்களுக்கும் வழிகாட்டி நிற்கிறது. தான்கொண்ட இலட்சிய உறுதியின் சாட்சியாய், தன் தோழனின் துப்பாக்கி ரவையிலிருந்து சாவை அணைத்துக்கொண்ட அந்த நொடிப்பொழுதில் அவனின் நெற்றியிலிருந்து பெருகிய குருதியின் வீரப்பிரவாகமாய் அவன் பெயர் சொல்லி எம் படையணி நகர்கிறது. வீரத்தலைவன் வழியில் தமிழனின் விடுதலையை வென்றெடுக்க.

சாள்ஸ் அன்ரனி சிறப்புபடையணியின் 10ஆம் ஆண்டு நிறைவாக வெளியிடப்பட்ட “நெருப்பாற்றுநீச்சலில் பத்தாண்டுகள்” என்ற நூலில் வெளியான சாள்ஸ் அன்ரனியின் வரலாறு.